

(२१)

प्यारी लगे बरसाने की गलियां ।

जिनि विहरत श्री स्वामिनि की अलियां ।

पीरी पोखर अति सुन्दर सघन द्रुमनि विकसी नव कलियां ।

पावन थल जंह प्रिया बृजत अति ही अनूप रहस्य की थलियां ।

कृपा निधान साहिब मिठिड़ा फरिमाइनि था : बोलिणा सत्  
श्री वाहगुरु ! साहिब मिठिड़ा फरिमाइनि था त : आनन्दु कन्दु श्री  
बृज चंद्रु प्यारो पंहिजे मुखिड़े सां बरसाने जी मधुर महिमा वर्णन  
थो करे । श्याम सुन्दरु प्यारो संकेत बट ते सबल सखा सां  
विरूंह थो करे । गुलनि जी झोल रखी अथसि उन्हनि जी माला  
पुई रहियो आहे । सबल यार ! बरसाने जूं घिटियूं द्राढियूं मिठियूं  
आहिनि । सदा रस सां बरिसियल आहिनि, इन करे नामु श्री  
बरसानो आहे । टिन्हीं लोकन में जो रसु न आहे सो हिते बरसी  
रहियो आहे । जंहि महल प्यारो श्याम सुन्दरु बरसाने में अचे त  
तन मन जी सुरति भुलिजी वजेसि । भितियुनि खे बि भाकुरु पाए  
चुमंदो वते, प्रेम उन्माद में मस्तु थी बरसाने जी रज मस्तक ते  
लाए अहो भाग्यु मजींदो चवे त सबल ! छा सचु पचु हीउ

बरसानो आहे, मां बरसाने में आयो आहियां, जिते मुंहिजो ईश्वर  
भगुवानु थो रहे । हे मुंहिजा प्रीतम सखा ! तुंहिजो इहो बरसानो  
सदां वसंदो रहे । इयें गद् गद् थी सबल चयो । श्याम सुन्दर  
प्यारो भी प्रेम रस में भिजी गाइण लगो ।

स्वामिनि श्री वृषभान नन्दनी सुबस वसे बरसानो तेरो  
तू मेरी हृदय विहारिनि मैं नितु हूं तव चरणनि चरो ।

तदहीं सखा सबल चयो मिठिड़ा किशिन तुंहिजी बरसाने में  
एद्री श्रद्धा आहे ? श्याम सुन्दर चयो भाई ! बरसाने जी महिमा  
वदनि खां वदी आहे । पाण श्री लक्ष्मी देवी बरसाने जी रज खे  
वार वार मस्तकु निवाए थी । लक्ष्मी देवी अ वैकुण्ठ नाथ खे चयो  
त बरसाने जे रस खे दिसी मनु भिजी थो वजे । मूं खे इहो रसु  
कींअ प्राप्त थींदो । श्री विष्णु भगवान चयो त दोमिल बन में वजी  
तपस्या करि लक्ष्मी देवी अ केतिरी तपस्या कई पर उहो रसु न मिलण ते  
चयाई प्रभू ! अजां बरसाने जो आनंदु कोन मिलियो  
आहे । प्रभू अ चयो त जे तपस्या सां मिले त तपस्वी न माणीनि  
हां । गोपियुनि देवियुनि जी शरणि ओट खां सवाइ इहो रसु

दुर्लभु आहे । शंकरु भगुवानु भी गोपी थी इहो रसु माणे थो ।  
श्याम सुन्दर चयो अहिड़ो अथई बरसानो सबल । रज जे कणे  
कणे में रसु आनंदु आहे । वणनि मां, गुलनि मां, पननि मां, श्रीजू  
नाम जी मधुर पुकार अची रही आहे, सबल यार । मुंहिजी  
अखियुनि सां दिसु त बरसानो कींअ आहे । सबल चयो—साहिब  
तुंहिजो सासुरो ऐं मिठी स्वामिनि जो मायको जो आहे, कींअ न  
सुन्दरु थींदो ? तो सांवल जा साहुरा सदां सुहिणा आहिनि ।  
जिते सदां श्रीजू महाराजनि जूं सुंदर सहेलियूं घुमनि थियूं ।  
बांहुनि ते पटा लिखियल अथनि 'सर्वेश्वरी स्वामिनि जूं दासियूं'  
जिनि खे सदां युगल सरकार खे सुखी करण जी ओन आहे ।  
सदां उहे साज थियूं सजीनि । जंहि खां पुछु सा चवे त सेवा में  
मगनु आहे ।

भेण चन्दनिका ! कादे थी वजीं ? श्रीजू स्वामिनि जी सेज  
संवारण ! अदी मदनिका ! तूं ? सरकार देवी अ जो पूजनु कंदा  
सो गमिलो खणण थी वजां । का कलशु खणण थी वजे त का  
गुलनि पटण लाइ थी वजें । अठई पहर सरकार जे कार्य में रुधल  
आहिनि । आनंद कंदु बृज चंद्रु भी जिते जो आनंदु माणण लाइ

छद्म रूपु धारणु करे नित्यु अचे थो । हिक दींहं बृह्मचारी संत  
जो रूपु धारणु करे अची बगीचे में ब्राजमानु थियो । संदसि  
सुन्दर रूप जो दर्शनु करे सखियुनि अची श्री जू महाराजनि खे  
बुधायो त हिकु अति सुन्दरु संतु आयो आहे । दूध आहारी आहे ।  
सवा पहर समाधि चाढ़े थो विहे । सचु पचु दर्शन करण जहिड़ो  
आहे । श्री जू महाराज खीरु काढ़ाए सहेलियुनि सां गदिजी  
दर्शन लाइ हलियो । परियां खां नूपरनि जी धुनि बुधी बृह्मचारी  
महाराज चयो त ओझो भजनु फिटायण थियूं अचनि । श्रीजू  
महाराजनि सहेलियुनि खे चयो त भेनिड़ियूं सन्तनि खे  
का परवाह यां घुरिज त कान्हे उन्हनि वटि सदां अदब श्रद्धा सां  
हलिजे इन करे शांति करे आहिस्ते आहिस्ते हलो । श्रीजू  
महाराजनि होरियां होरियां भरिसां अची श्रद्धा सां नमस्कारु करे  
खीर जो पात्र संत अगियां रखियो ऐं गद् गद् थी चयो :

**सोहीअड़े मेरे बंक द्वारे ।**

**पाहुनड़े पाहुनड़े मेरे सावल संत प्यारे ॥**

अजु जन्मु सफलु थियो । नेत्र ठारी पिया । देवी ललिता तो  
सचु पचु वदो कुरिबु कयो । अहिड़ो संत जो दर्शन करायुइ । वरी  
सुन्दर रूप दे निहारे क्यासु करे चवण लगा कहिड़ी वद भागिणि

मायडी अ जो हीउ बालकु आहे; अजां माता जो ममता भरियो  
खीरु चपनि खे लगो पियो अथसि । माउ पीउ अलाए कींअ  
हिन खे मोकल दिनी आहे झंगलनि में घुमण जी ? शायद राति  
जो खेनि, बुधाइण खां सवाय भजी निकितो आहे । वेचारी  
ममतिणि माउ हिन खे केदो गोलींदी हूंदी । भला हीउ कोमलु  
गुलु झर झंगनि में कींअ घुमंदो ऐं रहंदो हूंदो ।

श्याम सुन्दर अखियूं खोलण खां सवाय चयो — देवी !  
तवहां संसार जे मोह जूं गाल्हियूं कृपा करे हितिडे न कयो त  
सुठो । इन्हीअ करेई त असां वस पुजंदे शहर ऐं गोठ खां परे था  
रहूं । अजु मनीराम हिन सुन्दर बरसाने घुमण जो ज़िदु कयो  
तदहीं बागीचे में अची वेठा आहियूं ।

बृह्मचारी महाराज जा इयें वैराग वारा वचन बुधी श्री जू  
महाराज प्रसन्न थी चवण लगा — हे सन्त शिरामणि ! तवहां कृपा  
करे बरसाने में रहिया पिया हुजो तवहां खे कोई विघ्नु न  
विझंदो । असां खे बि तवहां जे नृमल दर्शन ऐं सति संग जो  
सौभागु मिलंदो, असां बि कृतार्थ थींदासीं । इहो बुधी बृह्मचारी  
महाराज मुश्कण लगो । मधुर मुस्कान दिसी सहेलियुनि चयो त  
मिठी स्वामिनि ही त प्यारो नंदनंदनु आहे । अहिड़ी अ रीति

बरसाने में श्री युगल सरकार जा नवां नवां कलोल नित्य थींदा  
रहनि था ।

बरसाने जे बाहरां पीरी पोखर आहे । तलाव में श्रीजू  
महाराजनि हेडिड़ी लगल हथिड़ा धोता हुआ जंहि करे सज़ो  
तलावु पीलो थी वियो, इन करे इहो नालो पियुसि ।

**प्यारी जू की पीरी पोखर भानोखर में मिल मिल नहाऊं ॥**

जंहि कल्प में भाण्डीर बन में श्री युगल सरकार जो विहांवु  
थियो त माता जे भव खां विहांव में पीला थियल हथिड़ा धोताऊं  
पर नित्य आनंद जी हल्दी लहे ई न पई, श्रीजू स्वामिनि चयो  
त छोरी सुकी वज्रु । हथ जोड़े पुछियाई त स्वामिनी मुंहिजो  
उधारु पोइ कदहीं थींदो । स्वामिनीअ चयुसि त कलियुग में श्री  
साकेत स्वामिनि जी नित्य सहेली सन्त रूप में सिंधु में अवतारु  
वठंदी ऐं तुंहिजी गोद में अची विहार कंदी त तूं अगे खां अगिरी  
थी भरिपूरू थी पवंदीअ, कहिड़ी आनंद भरी आहे पीरी पोखर !  
वृक्षनि जा झुरमुट ऐं कुंज, कम कलियुनि ते भंवरन जी गुंजार,  
पखियुनि जी मधुर चह चहाट, पकल फलनि में तोता चुहिबुं  
हणी रस वरसाए रहिया आहिनि । पीरी पोखर जे कण्ठे ते हिक

पावन रतन जटित थल्हो आहे । जिते युगल सरकार सदां  
ब्राजमान थी रासि हुलासु करनि था ।

सबल चयो पोइ सजण हिति छो वेठो आहीं हलु त उते  
हलूं । प्रीतम गुलनि जो श्रंगार ठाहे पूरणु कयो ऐं सबल खे चयो  
यार सलाह त सुठी आहे पर हिन वेस में न हलूं । गुलिड़ा  
आहिनि, छोन माल्हिणि बणिजी हलूं । श्याम सुन्दर माल्हिणि  
थियो ऐं सबलु संदसि नंठी भेण ।

बई बरिसाने जे गलियुनि में घुमंदे “फूल ले लो” जा होका  
पिया दियनि । फूल ले लो जो मधुरु आवाजु बुधी श्री स्वामिनी  
महाराणी अ सहेलियुनि खे चयो इन माल्हिणि खे हिति वठी  
अचो । बई माल्हिणियूं अन्दरि महल में आयूं त कृपा निधान  
श्रीजू महाराणी अ पंहिजे भरिसां सुन्दर आसण ते विहारे  
पुछियुनि त हे सुमुखियूं ! किथे जूं रहंदड़ आहियो, कहिड़े  
वदभागी पिता जूं पुत्रियूं आहियो । कहिड़ी भाग भरी माता खे  
अमां सदींदियूं आहियो । प्यारे मन मोहन चयो :

**स्वामिनि ! अचलु प्रेमु है तातु हमारो भक्ति हमारी माई ।**

**नन्द पड़ोस में गेह हमारो गोकुल गाम से आई ॥**

सरकार महाराजनि चयो त हेदो परे कींअ आयूं आहियो ?  
श्याम सुन्दर चयो : असां वटि तमाम सुन्दर फूल थींदा  
आहिनि । जसु बुधुमि तवहां जो 'कीरति कुमारि बड़ी रिझिवार ।'  
सोचियुमि त भगुवानु गुणु दिनो आहे त छो त कहि ऊंचे हंधि  
वजीं ज़ाहिरु करे मन वांछित फलु पायां । इयें चई छलिड़ी अ  
मां गुलड़नि जा हार कढी सरकार खे श्रंगारु करायो । चपिड़नि  
में गुन गुनाए गाइण लगी :

फूलनि की चन्द्र कला, शीश फूलु फूलनि को,  
फूलनि के झूमिका श्रवण सुकुमारी के ।  
फूलनि की बन्दनी विशाल नथ फूलनि की,  
फूलनि के बुन्दा राजत दुलारी के ।  
फूलनि की चम्पा कली गले हार फूलनि के,  
फूलनि के गजरे ललित की प्यारी के ।  
फूलनि की पग है पायलि नारायण  
फले फूले भाग लाल लादुली हमारी के ॥



सखियूं बि उहो गीतु गाइण लगियूं । श्री प्रिया जू पुछियो  
त हीउ प्रीतमु आहे छा ? सखियुनि चयो — सरकार ! भला  
अहिड़ो सुन्दरु श्रंगारु बियो केरु करे सघंदो ।

श्री जू स्वामिनि भाव मगनु थी प्रीतम जा हथिड़ा चुमीं  
प्रियतम खे गदु सिंहासन ते विहारियो । साईं अमड़ि आरती  
उतारे युगल खे मिठिड़ा भोजन खाराइण लगा ।

**मिठिड़े बाबल साईं अ जी सदाई जै ।**